

**ሓምሌ 5 2001 ዓ.ም**

**ጴጥሮስ ጳውሎስ**

**ንባባት: 2ጠ.ሜ 4:1~ፍ 2ጵጥ 1:12~19**

**ግ.ሐ 23:10 ~ፍ ማቴ 16:13~19**

**መዝሙር: አሠርገዎሙ ለሐዋርያት. . .**

ናይ ሎሚ ብዓልና ናይ ክልተ አዕማድ ቤተክርስቲያን ዝኾኑ ጴጥሮስን ጳውሎስን እዩ። ክልቲኦም ንክርስቶስ ብደሞም መስኪሮሞ ብሰማዕትነት መይቶም፣ ክልቲኦም ናብ ዝተፈላልዩ አህዛብ ወንጌል ሰቢኾም፣ ነታ ቀዳመይቲ ቤተክርስቲያን ብደሞም ከምትጥጥዕ ገሮማ። ደም ሰማዕትነቶም ንጨካናት ገዛእቲ ሮማ ስዒሩ። ቀዳማይ ጉባኤ ቤተክርስቲያን ኣብ ኢየሩሳሌም ዝተገብረ ክልቲኦም መሪሖም።

ጴጥሮስ ብዓል ቤተሳይዳ ብሓዉ እንድርያስ አቢሉ ናብ ኢየሱስ ቀሪቡ ብዓል ሓዳር ከምዝነበረ ከምኡ ገፋፍ ዓሳ ከምዝነበረ ወንጌል ይሕብረና። ስሙ ናብ ከፋ ተቐይሩ፣ ንሱ ቅልጡፍ ንመልሲ፣ ኣብ ኩሉ ንኢየሱስ ብቐረባ ዝሰዓዖ እዩ። ጴጥሮስ ከም ሰብ ኣብ ጉዕዞ እምነቱ ብዙሕ ድኽመት ዘርአዩ እዩ፣ ሰይጣን ኪድ ካባይ ርሓኽ ዝተባህለ፣ አይፈልጦን እናበለ ሰለስተ ግዜ ዝኸኣደ፣ እዩ። ኣብ ጉዕዞ ሰበከቱ ብዙሕ ግዜ ዝተአሰረ ኣብ መወዳእታ ምእንቲ እምነቱ ኣብ መስቀል ብ67 ዓ.ም. አቢሉ ኣብዚ ሕጂ ቅዱስ ጴጥሮስ ቤተክርስቲያን ዘለዎ ብሰማዕትነት መይቱ። ቅ. ጴጥሮስ ሰለስተ መልእኽታት ብስሙ ኣብ ሓዲስ ኪዳን ከምዘለዎ ንፈልጥ። ንሱ ሓለቓ ቀዳመይቲ ቤተክርስቲያን ኮይኑ ኣብኩሉ ንክርስቶስ ከምዝሰበኸ ግ.ሐ. ብገፊሖ ይነግረና።

ጳውሎስ ኣብ ተርሰስ ዝተባህለ ሕጂ ናይ ቱርኪ ክፍሊ ብ1~10 ዓ.ም.አቢሉ ከምዝተወልደ ኣብኡ ኣብ መንጎ ግሪኻውያን ሮማውያን ከም ዝዓበዩ ናይ ሮሚዊ ዘግነት ከምዝነበሮ ቋንቋ ግሪኽ ብደንቢ ይፈልጥ ከምዝነበረ ንስብከቱ ከምዝጠቐሞ ይፍለጥ። ብዛዕባ ስድርኡን ቤተሰቡን ንጹር ሓበረታ የለን ኣብ ግ.ሐ. 23:16 ወዲ ሓፍቱ ካብ ድብያ አይሁድ ከምዘድሓኖ ነንብብ፣ ጳውሎስ ናይ ፈሪሳውያን ትምህርቱ ኣብ ትሕቲ ግማልያል ዝተባህለ ከም ዝተማህረ ግሪኽ፣ ዕብራይስጢ፣ አረማይስጢ፣ ይፈልጥ ነሩ። ዓሚቕ፣ ፍልጠት ቅዱስ መጽሓፍ ነርዎ። ጳውሎስ ኣብ መጀምርታ ብሳውል ናይ አይሁዳዊ ስሙ ድሓር ግን ናይ ሮማዊ ስሙ ብጳውሎስ ከምዝፍለጥ ንርኢ። ብ35 ዓ.ም. አቢሉ ንክርስቲያን ከሳድድ ናብ ደማስቆስ ገጹ እናኸደ ኢየሱስ ከም ዝተራእዮ እሞ ካብኡ ንድሓር አሚኑ ናብ ስብከተ ወንገል ከምዝወፈረ ንርኢ።

አብሕይወቱ ሰልስተ ሚስቶናዊ ጉዕዞ ገሩ፣ ካብ 50~57 ዘሎ እዋን መልእኽትታቱ ጽሑፉ ብስሙ ዝፍለግ 14 መልእኽትታት ሓዲስ ኪዳን አለዎ። ኣብኩሉ ጽሑፋቱ ንእምነት ክርስቲና ብዕሞቕ ይገልጹ። ኣብ መጨርሻታ ብሰማዕትነት ኣብ ሮማ ብሰይፊ ተቐቲሉ መይቱ። ንሱ ሓዋርያ አረማውያን ብዝብል ይፍለጥ፣ ልዕሊኹም ሓዋርያት ከምዝሰበኸ ባዕሉ ይነግር። ንክርስቶስ ሓንሳብ ምስ ሓዞ አይሓደጎን።

እዞም ክልተ ኣዕማድ ቤተክርስቲያን ክንዝክር ከሎና ብፍሉይ ክነስተንትና ባይታ ዝፈጥረልና ነገራት ኣሎ።

- **ሕርየት ክልቲኦም፡** ኣምላኽ ነፍሉይ ተልእኮ ንኸልቲኦም ብዝተፈላለየ መንገዲ ጸዊዕዎም፡ ንጸዋዕታ ኣምላኽ ተቐቢሎም ኣብ ምጨረሽታ ብመስዋዕቲ መስኪሮም፡ ንሕና ብብሕይወትና ንእምነትና ክነብሮ ክንምስክሮ ክሳብ መጨረሽታ ትሑዛት ኢና። ብጥምቀት ዝጅምር ሕርየትና ንፍሉይ ጸዋዕታ እዩ። ኣብ ሕይወትና መተግይይቲ ክንከውን ኣምላኽ ኩሉ ግዜ ምስደለየና እዩ። ኩልና ምሩጻት ኢና።
- **ክርስቲያን ንኣምላኽ ኣብ ቅድሚ ዘይኣመንቲ ዝምስክር እዩ፡** ጴጥሮስን ጳውሎስን ካብ ኢየሩሳሌም ጀሚሮም ክሳብ ሮማ ከምኡ ኣብኩል ማእከላይ ምስራቕ ብዘይ ፍርሓት እምነቶም ሰቢኹም። ንሕና ሰበኸቲ ወንጌል ኢና። ኣብ ኩሉ ንእምነትና ሕያው ገርና ንኸልኦት ኣሕዋትና ኣብ መኣዲ ድሕነት ክነብጽሖም ሓልፍነት ኣሎና።
- **ናይ ዘመና ሰማዕታት ንሕና ኢና፡** ሰማዕት ዝብሃል ንእምነት ዝምስክር ማለት እዩ፡ ኩሎም ሰማዕታት ክርስትና ነዚ ሓቂ መስኪሮም፡ ካብ ክሕደት ሞት መሪጸም ደሞም ከኣ ዘርኢ ክርስትና ፈርዩ። ጴጥሮስን ጳውሎስን ንሰማዕትነት ድሕር ኣይበሉን ንቲ ጨካን ናይ ሮማ ገዛኢ ነሮ ብደሞም ሰዲሮም፡ ንሱ ንክርስትና ከጥፍእ ቀቲልዎም ክርስትና ግና ብዝያዳ ጠጢዑ። ሎሚ ክርስትናን ኣብ ርእስና እንተ ረኣናዮ ምስኩነታትና ክነመግራርዮ ምስ ዝጥዕመና ጥራሕ ክንፍጽሞ ንደሊ እዚ ንክርስትና ይቐትሎ። ንክርስቶስ ምምስካር ካልኣዊ ኮይኑ ወይ ናይ ውሑዳት ሰባት ዝጠግሞም ጥራሕ ዝምስክርዎ ኮይኑ ይርኣ።
- **ኣበሎ ክርስትናይ፡** ቅዱስ ጳውሎስ ንክርስቶስ እንተ ዘይመስከርኩ ወይለይ ይብል ነበረ። ኣብኩል ንክርስቶስ ሕያው ገርዎ፡ እቲ ኮይነዮ ዘለኹ ብጸጋ ክርስቶስ እዩ ንሱ እዩ ኣባይ ዝነብር ዘሎ እምበር ኣነ ኣይኮንኩን ኣብኡ ዝነብር ዘሎኹ ዘበሎ ክሳብ ክንደይ ምስኡ ከምዝተወሃደ የርኢ። ሎሚ ንሕና ክርስትናና ዳርጋ መይቱ ዛሕሊ ቀቲልዎ ኣበይ ኣሎ ክርስትናይ ክንብል ንሕልናን ክንሓትት ይግብኣና ሰባት ክነግሩና ክመልሱና ጥራሕ ኣይንጸበ ወይ ከም ጳውሎስ ተኣምራት ኣይንጽብ ንመለስ ንሓዲስ ጉዕዞ እምነትና ንጀምሮ።
- **ጽኑዕ ክርስትና ካብ ናይ ነፍሲወከፍና ጽሩይ ልቢ እዩ ዝጅምር።** ክርስቶስ ብኣና ክዕደ ነፍቅደሉ። ኣምላኽ ናትና እሽታ ይደሊ ኣብ ኩሉ ለውጢ ክግበር፡ ንጳውሎስ ካብ ፈሪሳውነቱ ንጴጥሮስ ካብ ስድርኡን ምግፋፍ ዓስኡን ሰዓቡኒ መስክሩኒ ንኹሉ ዓለለም ናተይ ግበርዎ ንዝብል ቃል ተርጉሞም። ነነፍሲወከፍና ነዛ ገዛኽ ነዛ ሓዳርካ ነዛ ሕይወትካ ኣብ ምስክረይ ኣውዕላ ይብለና። ጴጥሮስ ብሓዉ እንድርያስ ንመድሓኒ ረኽቢየ ምስኡ ውዲለ ምስ በሎ ኣይድንጎየን ተቐላጢፉ ናብ ኢየሱስ ከይዱ። ንሓፍትና ናሓውና ናብ ክርስቶስ እንምጽእ ንሕና ኢና። ምስ ክርስቶስ ክነላልዮም ነቶም ርሒቆምን ጠፊኦምን ዘለዉ ክነቐርቦም ክነምፍኦም ናትና ሓላፍነት እዩ።

- ሞት ናይእዞም ክልተ አዕኑድ ቤተክርስቲያን ምልክት ሓድነትና እዩ። ጵጥሮስን ጳውሎስን ብጠባዮም ክልተ ዝተፈላለዩ ሰባት እዮም ነሮም ከምኡ መዕበያኦም፣ ድረጀ ፍልጠቶም ብዙሕ ዝፈላለ ነርዖም ኣብ ክርስቶስ ግን ሓደ እዮም ነሮም ናይ ክልቲኦም ዝተፈላለዩ ጠባያት ንቤተክርስቲያን አዕብዮዎ። ናይ ኩሉ ማእከል ክርስቶስ ክንገብሮ ከሎና ሽዑ ፍልልይ ጠባያትና ናብ ሓድነት ይመልሰና። ንካቶሊካዊት ቤተክርስቲያን ፍሉይ ዝገብራ እዚ እዩ፣ ሓንቲ፣ ቅድስቲ፣ ካቶሊካዊት፣ ቤተክርስቲያን፣ ኣብ መንጎና ዝኾነ ፍልልይት ከይፍጠር ወይ ዝፈላልዩ ኣብ መንጎና ክይርከቡ ብድፍረት ክንገንጠም ክነጽጎም ይግባእ። ካብ ፍቕሪ ክርስቶስ ዝተፈልየና የሎን ኩልና ደቂ ክርስቶስ ኢና ኣብ መንጎና ሮማዊ የለ ግሮኻዊ ኩልና ብክርስቶስ ሓደ ኢና፣ እዚ ርድኢት ንክርስቲናና የዕብዮ።

ሰማዕት ሕድሪ ይሓድግ፣ ኩሎም ሰማዕታት ዳርጋ ሓደ ዓይነት ሕድሪ ይሓድጉ ነዚ ኣነ ዝሞቶ ዘሎኹ ዓላማ ምእንታኹም እዩ እሞ ሓልውዎ ወላ እንተ አድለየ ሕይወትኩም ሃቡሉ ይብሉ።

ጵጥሮስን ጳውሎስን ሎሚ ኣብ ሰማይ ኮይኖም ደቅና ሰዓብትና ንኢየሱስ ክርስቶስ ከምቲ ንሕና ዝመስከርናዮ ይምስክሩ አልዉ ክብሉና በዚ መዓልቶም ንስዕበኩም አሎና ንበሎም።

አባ ንጉሠ ፍሥሓ